

غلام رباني آگري جي ڪهاڻين جو تنقيدي اڀياس

A critical review of Ghulam Rabbani Agro's stories

Abstract:

Ghulam Rabbani was one of the few writers who revitalized Sindhi literature after the Partition by introducing new and well-researched subjects in his stories. The language and subject matter of his stories conform to the technical requirements of the literary genre. He has portrayed different aspects of urban and rural life in his stories. In reality, his earlier works focus more on the intricate fabric of rural life and the psychology of its inhabitants. This study will provide a critical analysis of his stories' numerous subtleties.

Keywords: Short story, Sindhi literature, etc.

غلام رباني آگري جي شخصيت ادبي لحاظ کان گهڻو رخي ۽ گهڻو پاسائين آهي. پاڻ هڪ پاسي مقبول ڪهاڻيڪار ۽ محقق، ته ٻئي پاسي وري مترجم، سفرنويس ۽ بهترين سوانح نگار پڻ آهي. سندس سوانحي خاڪن تي لکيل ڪتاب ”جهڙا گل گلاب جا“، ”ماڻهو شهر ڀنڀور جا“ ۽ ”سنڌ جا بر، بحر ۽ پهاڙ“ سنڌي نثري ادب جو قيمتي سرمايو آهن، جيڪي سندس وسيع مطالعي، مشاهدي سان گڏ، فڪري شعور جي پڻ نشاندهي ڪن ٿا. اهوئي سبب آهي جو کيس نثر جو بادشاهه پڻ چيو ويو آهي، پر هن مقالي ۾ سندس سنڌي ادب ۾ پهرين سڃاڻپ، جيڪا هڪ ڪهاڻيڪار طور تي ظاهر ٿي ان تي روشني وڌي وئي آهي.

ورهاڱي کانپوءِ جن افسانہ نگارن مختصر ڪهاڻيءَ جي فن ۾ پنهنجو نمايان مقام حاصل ڪيو، انهن ۾ غلام رباني آگرو به هڪ آهي. غلام رباني پنهنجي ادبي زندگيءَ جي شروعات 20 سالن جي عمر ۾ ڪهاڻين لکڻ سان ڪئي. سندس پهرين ڪهاڻي ”اتر ڊاهي ان جا تڪنهن کي ڪارون ڪن؟“ هئي، جيڪا ڀٽائيءَ جي بيتن مان ڪنيل ست آهي ۽ اها به غور طلب ڳالهه آهي، جو سندس اڪثر ڪهاڻين جا ٽائٽل ڀٽائيءَ جي بيتن مان ڪنيل نظر اچن ٿا جيئن ”بري هن ڀنڀور“، ”پن ٻوڙين پاتال

۾، ”هوندا سي حيات“، ”لهرن لک لباس“ وغيره. سندس ڪهاڻيون سنڌي معاشري جي خارجي توڙي داخلي وارتائن جي مڪمل طرح سان عڪاسي ڪندي نظر اچن ٿيون. حالانڪ ڏٺو وڃي تاهي اڄ کان تقريباً پنجاهه سن سال اڳ جون لکيل آهن، پر اهي اڄ جي حالتن سان پوريءَ طرح ٺهڪندي نظر اچن ٿيون. سندس ڪهاڻين جو گهرائيءَ سان مطالعو ڪبو ته، اهي مختصر ڪهاڻيءَ جي سموري گهرجن، مثلاً: پلاٽ، ڪردار نگاريءَ، منظر نگاريءَ ۽ ٻوليءَ تي پوري طرح ٺهڪندي نظر اچن ٿيون. سندس موضوع سنڌ جي شهري توڙي ڳوٺاڻي سماج جي پرپور نمائندگي ڪندي نظر اچن ٿا. البتہ سندس شروعاتي ڪهاڻيون، گهڻي ڀاڱي جاگيرداراڻي سماج جي نشاندهي ڪندي نظر اچن ٿيون. مثال: ڳوٺاڻي زندگي ۾ وڏيري جو ڪردار هميشه ظلم ۽ دهشت جي علامت رهيو. ربانيءَ جون گهڻيون ڪهاڻيون وڏيراشاهي جي انهن ظلمن کي بيان ڪن ٿيون. مثال: ”بري هن پنيور ۾“ هن ان ئي حالت کي پيش ڪيو آهي، جنهن ۾ عيسو جيڪو هڪ ڏهاڙيءَ تي ڪم ڪندڙ مزدور آهي ۽ پنهنجي بچن جي پيٽ پالڻ لاءِ ڏينهن رات محنت مزدوري ڪري ٿو. هڪ ڏينهن جڏهن ڳوٺ ۾ ٻوڏ اچي ٿي، تڏهن پنهنجن بچن کي محفوظ ڪرڻ لاءِ پنهنجي هڪ محسن ان حڪيم ڏي وڃڻ چاهي ٿو. جنهن کيس چيو ته هو مصيبت ۾ سندس گهر اچي رهي سگهي ٿو، پر گڏوگڏ هن کيس وڏيري لاءِ نياپو به ڏنو هو، جيڪو عيسيٰ ان کي لاءِ ڪونه ڏنو هو، جو هن کي وڏيري جي عادت جي خبر هئي ته، هو اڪثر ڪري هن مسڪين کان سڄو ڏينهن ڪم وٺندو هو ۽ پوءِ هن کي هڪ ٽڪو به ڪونه ڏيندو هو. پر هن ڪهاڻيءَ ۾ عيسيٰ جي ڪردار جي سادگي ۽ ابوجهائي به ڏسڻ وٺان آهي، جو هو وڏيري جي ان ظالماڻي سلوڪ جي باوجود حڪيم جو نياپو ڏيڻ وڏيري ڏي وڃي ٿو، جيڪو حسب روايت ان کي بند ٻڌڻ جي ڪم تي لڳائي ٿو ڇڏي ۽ اتي هن جو سڄو ڏينهن گذري ٿو وڃي ۽ رات جو جڏهن هو گهر ڏانهن موٽي وڃي ٿو، تڏهن سندس ٻار ٻچا الهه تلمه سڀ ڪجهه پاڻي لوڙهي وڃي ٿو، جنهن جي منظر ڪشي پڻ ليکڪ ڏاڍي دلسوز انداز ۾ ڪئي آهي، هو لکي ٿو:

”چو طرف فضا ۾ پاڻيءَ جو ڪڙڪو لڳو پيو هو. چولين جو سٽڪو مڙن جون همڪارون، هڏڪارون، گڏڻ جون اونايون، ڪنن ۾ پئي وڳيون. هوا جي گهوگهات کان پوءِ، مينهن جي ڦوهاري جي چات جو سوست پئي پيو. عيسو ستر جيڏي پاڻيءَ کي جهڳيندو اڳتي وڌندو پئي ويو، تان جو اچي

ڪابلي پهرن جي قطار کي رسيو. جا نولڪيءَ جي ڪپ جي هيٺان هتي. عيسيٰ جون تنگيون لوڏو کائي بيهي ويون، سندس اکين ۾ خوف ڀرجي ويو. سامهون نولڪيءَ جي ڪپر جو نشان به ڪونه هو. پاڻي الاجي ڪيڏي مهل ڪپر ڪڍي ڇڏيو. اوچتو سامهون ڪا اچي شيءِ ترندي عيسيٰ ڏانهن اچڻ لڳي، اچي شيءِ وڌندي اچي عيسيٰ اڳيان پهتي عيسيٰ پراڻگهون هڻي، وڃي ان کي پاڪر ۾ کنيو. هي عيسيٰ جو موتي ڪتو هو، ڪتو ڪونڪاٽ ڪرڻ لڳو، جڙ ته کيس چونڊو هجي، تون ڪٿي هئين؟ تون ڪٿي هئين؟ تون ڪٿي هئين؟ تودير چولائي؟“⁽¹⁾

”اٿر ڊاهي ان جا“ ڪهاڻي به وڌير ڪي ظلم جو شڪار ڪردار بچو ملاح ۽ نوران جي آهي، جيڪي پيار جا به پڪيٽڙا آهن ۽ هو قلندر لعل تي پنهنجي شادي تي وڃڻ جي باسيل باس ڏيڻ جون تياريون ڪن ٿا ته، اتفاق سان ان ڏينهن رئيس کي به بيٺين جي ضرورت پئي ٿي، پٽ جي جڃ، ٻئي ڳوٺ وٺي وڃڻ لاءِ جيڪا بچو هن کي ڏيڻ کان ان ڪري انڪار ڪري ٿو، ڇاڪاڻ ته هن کي پڻ ٻئي ڏينهن رٿيل پروگرام تحت باس ڏيڻ لاءِ لعل تي وڃڻو هو. پر پوءِ ٻئي ڏينهن وات تي رئيس جڏهن هنن کي بيٺي ۾ هڪٻئي سان خوش ڏسي وٺي ٿو ته، حسد ۽ ساڙ کان هنن مٿان گوليون وسائي کين ماري ڇڏي ٿو. سندس ڪهاڻين جي هڪ خوب اها به آهي جو انهن ۾ بهراڙيءَ جو ماحول، ان جي مطابق پيش ڪيل ڪردار ۽ انهن جي ٻولي پڻ ڳوٺاڻي لهجي مطابق ٺهڪيل هوندي آهي. مثال: سندس شاهڪار ڪهاڻي ”شيدو ڏاڙيل“ جيڪا ٻولي توڙي ڪردار نگاري جي ڪسوٽيءَ تي پوري نظر اچي ٿي، جنهن ۾ ليڪڪ اهو ٻڌائڻ چاهي ٿو ته، ڪو به ماڻهو رضا خوشي سان چور يا ڏاڙيل ڪونه ٿو ٿئي، اهي سماج جا تلخ ۽ انتها پسند رويا آهن، جيڪي ماڻهو کي منفي قوتن طرف ڌڪين ٿا. شيدو ڏاڙيل به سماج جو هڪ اهڙو ئي ڌڪاريل ڪردار آهي، جيڪو ظلم ستم سمي سمي، نيٺ جڏهن هو ڏاڙيل بنجي ٿو تڏهن پوري علائقي لاءِ دهشت جي صورت بنجي اڀري ٿو، جنهن جي ڪردار جي عڪاسي ڪندي ليڪڪ لکي ٿو ته:

”اڄ شيدو جو سڄي تر ۾ ڏهڪاءُ هو. ٻارنهن ڪوهن ۾ چڱا چڱا جوان مرد شيدو ۽ جو نالو ٻڌي ڏڪي ويندا هئا. هاڻي هن کي شيدو ڪير ڪونه ڪوٺيندو هو. شيدو هو به ته پورو پورو ڏاڙيل نانڊن جيان ٻرندڙ ڳاڙهيون

اڪيون، جن مان ڇٽ ته باه جون اماڙيون ٿي نڪتيون، جن مان شايد ڪڏهن به ڪا رحم ڀري نظر نه نڪتي هئي؛ رُگ جهڙيون ٻانهون، جن ۾ آسمان جي سيني مان تارن چني وٺڻ جي طاقت سمايل هئي. ڪلهي تي سدائين چانديءَ جيان چمڪندڙ ڪهاڙي رات جي اونداهيءَ ۾ شيدو جي ڪاري چمڙيءَ سان ڍڪيل پيانڪ صورت ائين لڳندي هئي، جڻ تي ڪنهن پوت جو پاڇو هجي.“⁽²⁾

جڏهن شيدو اهڙو خوفناڪ روپ اختيار ڪري ٿو، تڏهن رئيس ڏگاڻو خان مٿس هٿ رکي کيس پنهنجو هٿيار بنائي ٿو. رئيس ڏگاڻي خان جي ڪردار جي سڃاڻپ ليکڪ هنن لفظن سان ڪرائي ٿو ته:

”وٽس وڏا وڏا نالي وارا بدمعاش ڏاڙيل خوني ۽ وارن تي وينل هئا. هو سڀ ڏگاڻي خان جي راڄ ۾ الوليون ڪندا هئا. مجال هئي ڪنهن کي جو انهن ڏانهن اک کڻي به نهاري. رئيس چونڊو هو ته ”مان جوڳي آهيان جوڳي! منهنجي گودڙي ۾ ڪاريهر نانگ آهن. عام جوڳي ڪاريهرن جا ڏند پيچي انهن کي کير پياري مرلي وڃائي ڏوڪڙ ڪمائيندا آهن، پر مان؟ مون کي ته گهرجن ٿي ڪاريهر ڏندن وارا زهريلاءِ ۽ زور ڏنگڻا، ڪيڏو نه مزو ايندو آهي مون کي، جڏهن ڪو ماڻهو منهنجي ڪاريهر جي ڏنگ کان ڏنگبو آهي، ويرم ٿي ڪانه لڳي بس هڻ ۽ ڪٽ.“⁽³⁾

اهو آهي ان ڪهاڻيءَ ۾ رئيس جو ڪردار جيڪو شيدو کي پنهنجي مطلب حاصل ڪرڻ لاءِ هڪ هٿيار طور استعمال ڪري ٿو ۽ آخر ۾ ان کان به سندس محبت، زبني کي ڏوڪڙن جي لالچ ڏئي، ان کان چني ڇڏي ٿو، جنهن تان شيدو تاءُ کائي هن سان وڙهي ٿو ته رئيس ان کي پنهنجي ساتاري ۽ پاڻي پائيوار پوليس افسرن جي مدد سان ماري، سندس مٿان رکيل سرڪاري انعام پاڻ وصول ڪري ٿو ۽ ائين وڏيرو هميشه جيان پنهنجي اثر رسوخ سان بچي وڃي ٿو ۽ شيدو مري وڃي ٿو، جيڪو نه پنهنجي مرضيءَ سان ڏاڙيل بڻيو هو ۽ نه ئي پنهنجي مرضيءَ سان رئيس جو ٻڌو ٻانهو ٿيو هو. بقول موهن ڪلپنا جي ته:

”ليکڪ ڏيکارڻ چاهي ٿو ته اسين جن کي ڏاڙيل يا دادا سمجهون ٿا سي خود مظلوم آهن، سماج جا سڄا دشمن رئيس ڏگاڻي خان جهڙا وڏيرا آهن،

جن وٽ پوليس ۽ ڪامورا سلام ڪن ٿا جن تي ڪو ڪيس متو هلي
سندن اهو ظلم صدين کان چالو آهي.“⁽⁴⁾

سندس ان ڪهاڻيءَ جي تعريف ڪندي رسول بخش پليجو لکي ٿو ته
”منهنجي نظر ۾ موضوع توڙي فن جي لحاظ کان هي افسانہ نگاريءَ جو
اهڙو عمدو شهپارو آهي، جو ان کي دنيا جي ٻين ترقي يافتہ ٻولين جي
بهترين افسانن سان بنا ڪنهن هٻڪ جي ڪلهو ڪلهي سان ڏياري
بيهارِي سگهجي ٿو.“⁽⁵⁾

ان کانسواءِ ان موضوع تي ”پن پوڙين پاتال ۾“ ڪهاڻي پڻ لکيل آهي، جنهن
۾ سدوري کي وڏيرو صرف ان ڪري تباھ ۽ برباد ڪري ڇڏي ٿو جو هن کيس ووت ڏيڻ
کان انڪار ڪيو هو. اهڙي طرح اهي ڪهاڻيون ڳوٺ جي مظلوم ماڻهن سان ٿيندڙ
راتاھ سان ڀريل نظر اچن ٿيون. ممتاز مهر سندس ڪهاڻين بابت لکي ٿو ته:

”غلام رباني جي ڪهاڻين جو ماحول نيٺ ڳوناٿو آهي. جمال اڀڙي وانگر
رباني بہ ڳوناٿي ماحول ۽ حالتن جي عڪاسي ڪئي آهي.“⁽⁶⁾

سندس ڪهاڻين جو ٻيو وڏو موضوع شهري زندگيءَ بابت آهي، جنهن ۾
سندس افسانو ”نيٺ بهار ايندو“ بہ شامل آهي. هن ٽائٽل تي سويي گيانچنداڻي جي
ڪهاڻي پڻ ادبي حلقن ۾ گهڻي مڃتا ماڻي چڪي آهي. غلام رباني جي هيءَ ڪهاڻي
سنڌي سماج جي ناسور جيان ٽمندڙ انهن رواجن ۽ رسمن جي ڦٽڻ تي ٻڌل آهي، جنهن
جي سبب بہ ماڻهو بنا ڪنهن جذباتي لڳاءُ جي شاديءَ جي بندڻن ۾ ٻڌا ويندا آهن، ائين
فاطمہ جيڪا ڊاڪٽر گل کان ست سال وڏي هئي، ان سان پرڻائي وڃي ٿي. ڪافي سال
گذرڻ کانپوءِ بہ جڏهن هنن ٻنهي جي وچ ۾ ڪا بہ ذهني يا جذباتي هم آهنگي پيدا نٿي
ٿئي، تڏهن ڊاڪٽر گل بي شادي ڪري ڇڏي ٿو. پر اهو پڇتاءُ هن سان هر وقت ساڻ
رهِي ٿو ته هن فاطمہ سان بي واجبي ڪئي آهي، جنهن جو ذڪر هو پنهنجي دوست سان
ڪندي چوي ٿو ته:

”تون مون کي خود غرض سڏين ٿو ته ڀلي سڏ، پر اهو بہ ٻڌاءِ ت فاطمہ جي
زندگي تباھ ڪرڻ ۾ ڪنهن جو هٿ آهي؟ منهنجو يا سماج جو
جيڪڏهن تون ڏوهيءَ کي سزا ڏيڻ چاهين ٿو ته، هن سڄي سماج کي

سوريءَ تي لتڪاءِ، پنيور کي باه ڏي! انهن پوڙهن جي پيشانيءَ تي لڪي
چڏ ته هي آهن اهي انسان، جي پنهنجي جگر جي ٽڪر سان راند ڪندا
آهن.“ (7)

رباني صاحب جي انهن ستن ۾ ڪيڏو نه ڪٿو سچ لڪل آهي، هن
ڪهاڻيءَ ۾ شهري زندگيءَ جي پڙهيل لکيل ماڻهن جي نفسيات، انهن جي
شعور، مشاهدي ۽ انهن جي وچ ۾ ٿيندڙ گفتگو کي به ڏاڍي اثرائتي انداز
۾ پيش ڪري ٿو. مثال هڪ جاءِ تي پروفيسر گل، بيگم تاج کي
توڪيندي چوي ٿو ته:

”عورت کي ٿلهي ٿيڻ کان زياده پوڙهي ٿيڻ جو خوف ستائيندو آهي.
آسڪر وائيلڊ چوي ٿو ته ”هر عورت اهو چاهيندي آهي ته هو پنهنجي
ڏيءَ کان ڏه ورهيه ننڍي ڏسڻ ۾ اچي.“ جواب ۾ بيگم تاج هن کي چوي ٿي
ته ”آسڪر وائيلڊ عورت جي نفسيات تي سَنَدَ نه آهي.“ (8)

تنهن تي وري پروفيسر گل هن کي چوي ٿو ته: ”وائيلڊ انسان جي فطرت جو اونهو اڀياس
ڪيو آهي، هو وڏو آدمي شناس هو.“ آدمي شناس نه مرد شناس چئو بيگم تاج ٽهڪ
ڏيندي چيو هن ڪهاڻيءَ جو اسلوب آرٽ ۽ فن جي بلنديءَ تي نظر اچي ٿو.
آب حيات: هي ڪهاڻي سنڌو درياءَ جي تاريخ ۽ سندس مٿان پيل نالي مهراڻ، جي
پسمنظر کي بيان ڪري ٿي، جنهن کي ليڪڪ پر پور فني اسلوب سان گهڙي ديومالائي
ڪردارن جي روپ ۾ فطرت نگاري جي جوهر سان جڙي دلنشين ۽ لپائيندڙ انداز سان
پيش ڪيو آهي. هن ڪهاڻيءَ ذريعي هو اهو تاثر ڏيڻ جي ڪوشش ڪري ٿو ته، دنيا ۾
نيڪيءَ، سچائيءَ ۽ انسان ذات سان محبت ڪرڻ وارو هميشه زندهه رهندو. ان کي
ڪڏهن به آب حيات پيئڻ جي ضرورت پيش نه ايندي.

بدلو: هن ڪهاڻي ۾ هڪ ماڻهو گلاب، جيڪو ٿانگو هلائيندو آهي ۽ پنهنجي گهوڙي
پڪيءَ سان بيحد پيار ڪندو آهي، پر جڏهن هو بيمار ٿئي ٿو گهوڙي جو مالڪ اهو
گهوڙو ٻئي ٿانگي واري (خيرو) کي ڏهاڙيءَ تي ڏئي ٿو ۽ جيڪو ان گهوڙي پڪي جي
ڪري گهٽ ڪمائيندو هو سو پنهنجي حسد ۽ ساڙ جي باه ان بي گناه جانور تي بي
انتها ظلم ڪري ڪڍي ٿو. پر گلاب بيماريءَ مان جڏهن نيڪ ٿي وڃي ٿو ته اهو گهوڙو
گلاب کي ٻيهر موٽي ملي ٿو. سندس حالت ڏسي نه صرف هو پر ننڍڙي ڏيءَ زليخا به

ڏڪاري ٿي وڃي. جڏهن سندس نظر خيروءَ تي پئي ٿي هيءَ معصوم چوڪري خيرو کي حقارت ۽ نفرت مان ڏسي، جيڪي لفظ چوي ٿي، اهي لفظ ۽ اها نظر خيروءَ جي ضمير ۾ چمنداڙي جيان ڇپي وڃن ٿا ۽ معصوم ٻار جي ان روپي جو کيس اهڙو ته پڇتاءُ ٿئي ٿو، جو سندس ڪنڌ شرم کان جهڪي وڃي ٿو. هن ڪهاڻيءَ ۾ ليکڪ ٻڌائي ٿو ته معمولي زندگي گذارڻ وارن ماڻهن جا هڪ ٻئي سان ڪهڙي قسم جا اختلاف هوندا آهن ۽ اهي اختلاف ڪيئن ساڙ جو سبب بنجي بيگناهه جانور مٿان تشدد جي صورت ۾ سامهون اچن ٿا. جمال ابڙو سندس ڪهاڻين بابت لکيو آهي ته:

”غلام رباني تمام سٺيون ڪهاڻيون لکيون آهن. هن جو انداز ڏاڍو پيارو هو. منمنجو انداز سخت گير هو پر رباني جو منو لهجو هو. جيئن فيض احمد فيض جو پيارو لهجو هو. هر ڳالهه پيار سان ڪندو هو ته چئبو هو ته ننڍڪ ٿي ويئي ربانيءَ جو اهڙو لهجو هو.“⁽⁹⁾

سندس ڪهاڻين جي پهرين مجموعي ”آب حيات“ کان پوءِ سندس لکيل ڪهاڻيون گهڻي ڀاڱي سنڌ کان ٻاهر گذاريل زندگيءَ جي مشاهدن تي مبني نظر اچن ٿيون، جن جا موضوع ۽ ڪردار لڳ ڀڳ هڪ ٻئي سان ملندڙ جلندڙ آهن. انهن ڪهاڻين ۾ وڏن شهرن مثال اسلام آباد، لاهور ۽ ڪراچي جي ماڻهن ۽ گهڻ پاسائين سماج جي مسئلن جي نشاندهي ڪئي وئي آهي. سندس اهڙين ڪهاڻين ۾ ”لهرن لڪ لباس“، ”خواب“ ۽ ”همسفر“ شامل آهن، جن ۾ هن زندگي جي سفر ۾ گذرندڙ انهن خوبصورت ماڻهن ۽ انهن سان گهارييل ڪجهه دلفريب لمحن جون يادون بيان ڪيون آهن، جيڪي زندگيءَ ۾ ته همسفر بنجي نه سگهيا، پر پڄاڻان پيرين حسرتن جا ڪوت ڪڙا ڪري مسافرن کي هميشه لاءِ قيد ڪري هليا ويا.

سندس ڪهاڻين جي خاص خوبي حقيقت پسنديءَ سان گڏ زندگي جي تلخ تجربن مان حاصل ڪيل مشاهدن جي بنياد تي جوڙيل ننڍا ننڍا معنيٰ خيز جملا پڻ آهن، ان کان علاوه سندس ڪهاڻين ۾ شامل تشبيهون به ڪمال جون آهن. هيٺ ڏنل هيٺ ڏنل جا ڪجهه مثال پيش ڪجن ٿا.

جملا

- ”بس ملن جو ملڪ آهي.“ دڪاندار مرڪندي چيو. ”غلامي ۾ رهي اوندھ تي اهڙو ته هري مري ويا آهن سو سوجهري جا ڪرڻا اکين ۾ تير ٿي ٿا چين“ (اڪٽيون اڃايون)

- ”ملٽري وارا اشارو ۽ ڪنابو هميشه گهٽ سمجهندا آهن هوءَ فقط حڪم ڏيئي ۽ ٻڌي ڄاڻن.“ (اڪٽيون اڃايون)
- ”شاعرن جي دنيا جو ڪوبه وجود ڪونه هوندو آهي هوءَ فقط تخيل ۾ رهي ڄاڻن.“ (نيٺ بهار ايندو)⁽¹⁰⁾
- ”بي خواب زندگي حقيقت ئي سمهي ڀر ڪيڏو نه عذاب آهي.“ ”ڪيڏو نه خوشنصيب آهي اهو انسان جنهن جي اڪثرين ۾ ڪو خواب آهي.“ (خواب)⁽¹¹⁾
- ”بيشڪ ڪاري روح ۽ بي حياءِ اک کي ڏوٽي پاڪ ڪرڻ لاءِ آب حيات جا هزارين چشما به ڪافي ناهن.“ (آب حيات)⁽¹²⁾
- تشبيهن:
- ”مهراڻ جي سطح ائين پئي لڳي، جڙ ڪو چانديءَ جو ته هجي.“ (آب حيات)⁽¹³⁾
- ”ڇوڪرا تنگو تالي ڪري شيدو کي ماستر ڏانهن ائين ڪنڀون پئي ويا، جيئن ماکوڙيون ڪنهن مثل ڏينپوءِ کي پنهنجي ڌرڙ ڏانهن نينديون آهن.“ (شيدو ڌاڙيل)⁽¹⁴⁾
- ”هن جهڙي حسن وارو هن ملڪ ۾ هوندي ڪونه سڌائين نيٺن ۾ جواني جا جام پيا چلڪندا هئس گلن ۾ شفق مثل لالڻ وارن ۾ اماوس جي اوندھ ڳالهائيندو هوءَ ائين جڙ جل ترنگ پيو وڃي.“ (آب حيات)
- ”سندس پيرن پٿرن تي ائين ئي آواز ڪيو، جيئن مينهن جون ڪٽيون تامي جي ٿالهه تي ڪرڻ مهل ڪنديون آهن.“ (آب حيات)⁽¹⁵⁾

سراج سندس ڪهاڻين جي باري ۾ لکي ٿو ته:

”سنڌي ادب بلڪه پاڪستاني ادب ۾ ربانيءَ جون ڪهاڻيون هڪ خوبصورت پهڙ آهن. جنهن پئي سموري خس و خاشاڪ کي ٻوڙي پنهنجو اعليٰ مقام پيدا ڪيو آهي. هن جي هر ڪهاڻي سنڌي ادب جو قيمتي زيور آهي، سموري سنڌي ادب ۾ ربانيءَ جي ٻولي نهايت اعليٰ مقام تي رکي. هن جون تشبيهن ۽ استعارا سنڌي سماج جو خوبصورت مظهر آهن. رباني جي ڪهاڻين ۾ سنڌ ڳالهائي ٿي ۽ اهو ڳالهائڻ عالمگير آهي.“⁽¹⁶⁾

فڪري حوالي سان جائزو وٺجي ته رباني صاحب جون اڪثر ڪهاڻيون سنڌ

جي ڳوٺن ۾ رهندڙ غريب ۽ اڻجوهه ماڻهن جي نفسيات، سندن رهڻيءَ ڪهڻيءَ، سوچ
ويچار ۽ ٻوليءَ جو انداز بيان پيش ڪرڻ سان گڏوگڏ، سندن مٿان ازل کان قابض طاقتور
ڌرين جي ظلمن جي پڻ نشاندهي ڪندي نظر اچن ٿيون.
شمس الدين عرساڻي، سندس ڪهاڻين تي راءِ ڏيندي لکي ٿو ته:

”غلام رباني جون مختصر ڪهاڻيون پنهنجي مخصوص فڪر، نچ ٻوليءَ
۽ تشبيهن جي لطافت، سنڌي ڳوٺاڻي ماحول جي عڪاسي، موضوع ۽
اسلوب جي هم آهنگيءَ ڪري ۽ سماجي بچڙاين کان نفرت ۽ انسان
دوستي جي جذبي پاڻ ۾ گهڻي ڪشش رکن ٿيون.“⁽¹⁷⁾

سندس ڪهاڻين جي مقبوليت جو اندازو ان مان لڳائي سگهجي ٿو ته
سندس ڪهاڻين جا هن وقت تائين انگريزي کان علاوه گجراتي، هندي، جرمن، چيني،
مرهٽي، فارسي ۽ اردو زبان ۾ پڻ ترجما ڪيا ويا آهن.

حوالا

1. آگرو غلام رباني، مهراڻ سنڌي ادبي بورڊ ڄام شورو 1955ع، ص: 66.
2. شورو شوڪت، سو سالن جون چونڊ ڪهاڻيون، انسٽيٽيوٽ آف سنڌالاجي، 2017ع، ص:
138.
3. ساڳيو، ص: 139.
4. موهن ڪلپنا، افسانوي ۽ فڪري ادب مرتب جامي چانڊيو سنڌيڪا اڪيڊمي ڪراچي،
2007ع، ص: 31.
5. پليجو رسول بخش آب حيات ڪهاڻي ڪليات غلام رباني روشني پبليڪيشن ڪنڊيارو
2011ع، ص: 241.
6. مهر، ممتاز ويچار، ادبي تنقيد ۽ اڀياس نئون نياپو، ڪراچي، 2013ع، ص: 120.
7. آگرو غلام رباني، آب حيات ڪهاڻي ڪليات روشني پبليڪيشن ڪنڊيارو 2011ع، ص:
50.
8. ساڳيو، ص: 43.
9. ابڙو جمال، آءُ به جاڳي بوندس، سهڙيندڙ بدر ابڙو سنڌيڪا اڪيڊمي، ڪراچي، 2009ع، ص:
303.
10. آگرو غلام رباني، آب حيات ڪهاڻي ڪليات روشني پبليڪيشن ڪنڊيارو 2011ع، ص:
45.
11. ساڳيو، ص: 209.

12. ساڳيو ص: 134.
13. شورو شوڪت، سو سالن جون چونڊ ڪهاڻيون، انسٽيٽيوٽ آف سنڌالاجي، 2017ع، ص: 136.
14. آگرو غلام رباني، آب حيات ڪهاڻي ڪليات روشني پبليڪيشن ڪنڊيارو 2011ع، ص: 129.
15. ساڳيو ص: 132.
16. ساڳيو ص: 15.
17. عرساڻي، شمس الدين، آزاديءَ کانپوءِ سنڌي افسانوي ادب جي اوسر، انسٽيٽيوٽ آف سنڌالاجي، 1984ع، ص: 392.

